

Mugu verja umhvørvi og fiskivinnu

GEM-RÁÐSTEVNA

Jan Müller

Týsdagin byrjaði stór olju-ráðstevna á Hotel Føroyum um kanningarnar, sum GEM-samstarvið hevur staðið fyri nú í fleiri ár. Á ráðstevnunni eru sumboð fyri føroyskar myndugleikar og oljufeløgini. Úrslit frá fleiri av arbeidsbólkunum undir GEM vórðu lögð fram. Her snýr tað seg serstakliga um umhvørvið nú undan komandi boringum á landgrunninum.

Tað var Eyðun Elttør, landsstýrismaður, sum setti ráðstevnuna. Hann vísti á, at Føroyar eru á einum avgerandi vegamóti, nú farið verður at leita eftir olju og gassi í undirgrundini.

–Í summar taka vit eitt stig, sum heilt kann broyta okkara samfelag. Vit tora at taka hetta stig, tí vit halda okkum hava tikið øll hugsandi fyrlit til at verja fiskivinnuna og umhvørvið segði landsstýrismaðurin, sum vísti á, at lögtingið í fleiri førum hevur lagt alstóran dent á týðningin at verja umhvørvið og at tryggja, at oljuleitingin á ongan hátt fer at oyðileggja móguleikarnar hjá føroy-



Eyðun Elttør, landsstýrismaður setti ráðstevnuna.

Mynd Edvard Joensen

ingum eisini í framtíðini at kunna lívsbjarga sær sum ein fiskivinnutjóð.

–Tað er lætt at seta sær politisk mál, men tað er ein krevjandi uppgáva at møta teimum avbjóðingum, sum umhvørvið í Norðuratlants-

havið setir. Vit hava øll hvør sær eina ábyrgd at verja hetta umhvørvi. Leikluturin hjá myndugleikunum er neyðturviliga ikki tann sami sum tann hjá oljufeløgnum. Men hvørja uppgávu og ábyrgd vit enn



Umboð fyri føroyskar myndugleikar og oljufeløgini vóru við á ráðstevnunni týsdagin og mikudagin á Hotel Føroyum.

Mynd Edvard Joensen

umsita, so fáa vit ikki útint hana til fulnar, hava vit ikki neyðugu vitanina og hugburðin til at skilja umhvørvið, har virksemi skal fara í gongd.

Eyðun Elttør vísti á, at tað var við hesum tørvum

eyga, at GEM varð sett á stovn, nevnliga fyri at savna upplýsingar av føroyska umhvørvinum, sum so aftur skal gera tað móguligt hjá oljufeløgnum at taka tey neyðugu trygdar- og umhvørvisligu fyrlitini

fyri at kunna bora í føroyskum sjógvum.

Landsstýrismaðurin takkaði øllum, sum hava havt tilknýti til GEM-arbeiðið, fyri at hava livað upp til hetta mál.

Connector til fyrstu uppgávuna hjá Esvagt-Thor

VAKTARSKIP Í FRÁLANDAVINNU

Jan Müller

Tað verður spildunýggja útgerðarskipið "Esvagt Connector", sum fer at røkja fyrstu uppgávuna hjá nýggja felagnum "Esvagt-Thor" á føroyska landgrunninum í summar. Skipið er bygt á Lindø-skipasmíðjuni og er væl útgjørt til at røkja uppgávuna. Tað var herfyri, at sáttmáli varð gjørdur millum Esvagt-Thor og BP um at veita tænastur við vaktarskipi á føroyska landgrunninum.

Føroya felagið fer í fyrstu syftu at hava eitt vaktarskip, ið serliga skal taka sær av vaktarhaldi, meðan borað verður á føroyska leitingarøkinum. Skipið verður skrásett í Føroyum og manningin verður føroysk. Lýst verður nú eftir fólki.

P/F Thor í Hósvík, sum hevur gjørt samstarvsavtalu við felagið ESVAGT í Esbjerg, kemur við einum skipi, sum kann veita fjølbroyttar tænastur í frálandavinnuni, eitt nú bjargingar- og bráðfeingihjálpi í sambandi við komandi borivirksemið, ið byrjar í summar.

BP, sum gjørdi av at taka av einum tilboði frá ESVAGT-Thor í sambandi við leitingina við Føroyar, segði í tíðindaskrivi herfyri, at talan er um ein sera týðningarmiklan sáttmála, sum fer at geva einum føroyskum felag nýggjar vinnuligar móguleikar. Sáttmálin fer eisini at veita teimum, sum fara at arbeiða á føroyska økinum fyrstafloks bjargingartænastu og bráfeingisviðgerð. Harafturat fer sáttmálin at geva Esvagt-Thor móguleika fyri virksemi í bretsku økinum,

og er tað fyrstu ferð, at eitt føroyskt felag fær henda móguleikan. BP og Shell hava annars saman søkt um nýggjar teigar í 19. rundu á bretskum øki, og í tí sambandi fer at verða neyðugt við útgerðar- og vaktarskipum eisini. Annars hava feløgini sum er virksemi í bretskum øki.

Esvagt-Thor er annars farið undir at finna tey røttu fólkinu til spennandi uppgávarnar á føroyska landgrunninum. Í bløðunum verður lýst eftir fólki at manna Connector, sum verður at síggja í føroyskum sjógvum um ikki so langa tíð. Talan er um fleiri spennandi stórv innan frálandavinnuna, skiparar, stýrimenn, maskinmenn, kokkar og dekkarar. Umframt at skula brúka fólk til uppgávuna fyri BP skulu fólkinu eisini kunna verða flutt umborð á onnur skip



Esvagt Connector, sum verður skrásett í Føroyum og skal arbeiða fyri BP á føroyska landgrunninum.

hjá Esvagt ella Thor. Umsóknir til umrøddu stórv skulu sendast til Thor í

Hósvík í seinasta lagi 14. apríl. Sambært lýsing kunnu nærri upplýsingar

fáast við at venda sær til Gunnbjørn Joensen.